

ບົດທີ 36

ໂທລະສັບ



ຫັດອ່ານ

ໂທລະສັບແມ່ນເຄື່ອງມືທີ່ໃຊ້ເວົ້າຕິດຕໍ່ສົນທະນາ ລະຫວ່າງບຸກຄົນທີ່ຢູ່ຫ່າງໄກກັນ. ໂທລະສັບໄດ້ຖືກປະດິດຂຶ້ນໃນປີ 1876 ໂດຍນັກວິສະວະກອນຊາວອາເມລິກາ ຊື່ວ່າອາເລັກຊັນເດີ ກາຣາແຮມແບວ. ໂດຍທົ່ວໄປ ໂທລະສັບມີ 2 ປະເພດ ຄື: ແບບໃຊ້ສາຍ ແລະ ແບບບໍ່ໃຊ້ສາຍ. ໂທລະສັບແບບໃຊ້ສາຍສ່ວນຫຼາຍແມ່ນຕິດຕັ້ງໄວ້ຢູ່ຕາມສຳນັກງານ



ອົງການ ແລະ ເຮືອນຊານບ້ານຊ່ອງ. ໂທລະສັບແບບບໍ່ໃຊ້ສາຍ ຫຼື ແບບເຄື່ອນທີ່ ເຊິ່ງເອີ້ນວ່າ ໂທລະສັບມືຖື ສາມາດຖືຕິດໂຕໄປນຳທຸກສະຖານທີ່.

ປັດຈຸບັນນີ້ ຢູ່ປະເທດເຮົາ ນັບແຕ່ໃນເມືອງຕະຫຼອດຮອດຊົນນະບົດ ກໍ່ໃຊ້ລະບົບໂທລະສັບທັງ 2 ປະເພດ ເກືອບທຸກແຫ່ງ, ເປັນຕົ້ນຢູ່ຕາມຖະໜົນຫົນທາງຕາມອາຄານບ້ານເຮືອນ ແລະ ຕາມສະຖານທີ່ຕ່າງໆ ເຮົາຈະເຫັນສາຍໂທລະສັບເບິ່ງໄປມາ ແຕ່ມີບາງບ່ອນເພື່ອຫຼີກເວັ້ນການກົດຂວາງ ເພິ່ນກໍ່ຝັງສາຍໂທລະສັບໄປຕາມຝັ່ງດິນ. ນອກຈາກໃຊ້ໂທລະສັບທີ່ມີສາຍແລ້ວ ເຮົາຍັງໃຊ້ ໂທລະສັບເຄື່ອນທີ່ ເພື່ອຕິດຕໍ່ຫາກັນໄດ້ຢູ່ທົ່ວທຸກແຫ່ງ. ໂທລະສັບທີ່ເຮົາໃຊ້ແຕ່ລະໜ່ວຍ ແມ່ນມີເລກສະເພາະຂອງໃຜມັນ ເຊິ່ງເພິ່ນເອີ້ນວ່າ ເລກໂທລະສັບ ຫຼື ເບີໂທລະສັບ. ເວລາໂທລະສັບໄປຕ່າງແຂວງ ຫຼື ຕ່າງປະເທດຄວນກົດລະຫັດຂອງແຂວງ ຫຼື ປະເທດນັ້ນໆ ໃຫ້ຖືກຕ້ອງ. ໂທລະສັບໄດ້ອຳນວຍຄວາມສະດວກຫຼາຍໃຫ້ແກ່ການຕິດຕໍ່ສື່ສານໄດ້ວ່ອງໄວທັນໃຈ ແຕ່ໃນນັ້ນ ມັນອາດຈະເພີ່ມລາຍຈ່າຍໃຫ້ແກ່ພວກເຮົາ.

ດັ່ງນັ້ນ, ການເວົ້າທາງໂທລະສັບຕ້ອງໃຊ້ຖ້ອຍຄຳທີ່ສຸພາບ ແລະ ແຈ່ມແຈ້ງ, ຄວນເວົ້າແຕ່ສິ່ງທີ່ຈຳເປັນ ພ້ອມທັງຮັກສາໂທລະສັບໃຫ້ດີ ເຊັ່ນ: ບໍ່ໃຫ້ຖືກກະທົບກະເທືອນ, ຖືກຄວາມຊຸ່ມ ແລະ ຄວາມຮ້ອນ ໂທລະສັບຈຶ່ງຈະໃຊ້ໄດ້ຍາວນານ.

ອະທິບາຍສັບ

- ອັດຕະໂນມັດ : ເປັນໄປໄດ້ໃນຕົວຂອງມັນເອງ.
ເລກລະຫັດ : ເລກໝາຍສະເພາະສະຖານທີ່ນັ້ນໆ.

ຄໍາຖາມ

1. ໂທລະສັບແມ່ນຫຍັງ? ມີຈັກປະເພດ?
2. ໃຜເປັນຜູ້ປະດິດເຄື່ອງໂທລະສັບ ແລະ ປະດິດຂຶ້ນໃນປີໃດ?
3. ໂທລະສັບອໍານວຍຄວາມສະດວກແນວໃດ?

ໄວຍາກອນ

ອັກສອນຫຍໍ້ ກ່ຽວກັບກະຊວງ ແລະ ສະຖານທີ່ລັດຖະການທີ່ສັງຄົມໄດ້ກຳນົດ
ໃຊ້ມາແລ້ວມີດັ່ງນີ້:

ຕົວຢ່າງ:

ມ.ຊ	ມະຫາວິທະຍາໄລແຫ່ງຊາດ.
ປ.ຖ	ປະຖົມສຶກສາ.
ມ.ຕ	ມັດທະຍົມສຶກສາຕອນຕົ້ນ.
ມ.ປ	ມັດທະຍົມສຶກສາຕອນປາຍ.
ມ.ສ	ມັດທະຍົມສຶກສາສົມບູນ.
ຊ.ປ.ປ.ລ	ຊາວໜຸ່ມປະຊາຊົນປະຕິວັດລາວ.
ສ.ທ	ສະຖານທູດ.
ສ.ສ	ສະມາຊິກສະພາ.
ຫ.ກ	ຫ້ອງວ່າການ.
ສ.ນ.ຍ	ສຳນັກງານນາຍົກ.
ປ.ກ.ສ	ປ້ອງກັນຄວາມສະຫງົບ.
ສ.ປ.ຊ	ສະຫະປະຊາຊາດ.
ອ.ປ.ລ	ອົງການປະກັນສັງຄົມຂອງລັດ.

ສ.ວ.ສ
ສະຫງວນລິຂະສິດ

ຜ.ອ	ຜູ້ອຳນວຍການ.
ບ.ກ	ບັນນາທິການ.
ດຣ.	ດ້ອກເຕີ
ສຈ.	ສາສະດາຈານ.
ຮສ.	ຮອງສາສະດາຈານ.
ກ.ສ.ນ	ການສຶກສານອກໂຮງຮຽນ.
ພ.ສ	ພຸດທະສັກກະຫຼາດ.
ຄ.ສ	ຄຼີດຕະສັກກະຫຼາດ.
ຈ.ສ	ຈຸລະສັກກະຫຼາດ.
ອ.ຢ	ອາຫານ ແລະ ຢາ.
ຕ.ມ	ຕຳຫຼວດກວດຄົ້ນເຂົ້າເມືອງ.
ສ.ວ.ດ	ສູນວັດທະນະທຳເດັກ.

ບົດເຝິກຫັດ

ຈົ່ງເລືອກເອົາຄຳຫຍໍ້ໃດໜຶ່ງຕາມທີ່ໄດ້ຮຽນມາແຕ່ງເປັນປະໂຫຍກໃຫ້ໄດ້ 3-4 ປະໂຫຍກ
ໃສ່ປຶ້ມຂຽນຂອງຕົນ.

ສາວ.ສ
ສະຫງ່າແລະສົດ